

Врз основа на член 52 од Законот за заштита и спасување (“Службен весник на Република Македонија” бр. 36/04 и 49/04), Владата на Република Македонија, на седницата одржана на 19.06. 2006 година, донесе

МЕТОДОЛОГИЈА ЗА СОДРЖИНАТА И НАЧИНОТ НА ПРОЦЕНУВАЊЕ НА ОПАСНОСТИТЕ И ПЛАНИРАЊЕ НА ЗАШТИТАТА И СПАСУВАЊЕТО

I. ОПШТИ ОДРЕДБИ

Со оваа методологија се утврдува содржината и начинот на проценување на опасностите и планирањето на заштитата и спасувањето во случај на природни непогоди, епидемии, епизоотии, епифитотии и други несреќи.

Методологијата за содржината и начинот на проценување на опасностите и планирањето на заштитата и спасувањето е наменета на сите учесници во системот за заштита и спасување, носителите на планирање и изработка на плановите за заштита спасување во Република Македонија, органите на државна управа, единиците на локалната самоуправа, трговските друштва, јавни претпријатија, установи и служби.

II. СОДРЖИНА И НАЧИН НА ПРОЦЕНУВАЊЕ НА ОПАСНОСТИТЕ

Начинот на проценување на опасностите во случај на природни непогоди, епидемии, епизотии, епифитотии и други несреќи се засновува на реалните процени на можната загрозеност на населението, животната средина и природата, територијата и објектите на инфраструктурата и другите објекти, при што се поаѓа од најтешката варијанта и можните предвидувања на природните непогоди, епидемии, епизотии, епифитотии и други несреќи, можностите за примена на мерките за заштита, расположивите сили за спасување на населението и материјалните добра, како и отстранување на последиците од природните непогоди, епидемии, епизотии, епифитотии и други несреќи.

Проценувањето на опасностите од природните непогоди, епидемии, епизоотии, епифитотии и други несреќи, во согласност со Просторниот план на Република Македонија, ги содржи и се врши особено врз основа на следните елементи:

1. општите карактеристики на територијата или подрачјето,
2. процената по мерките за заштита и спасување,
3. потребите и можности за организација и раководење со заштитата и спасувањето и организирањето на силите за заштита и спасување,
4. оспособеност на субјектите за заштита и спасување во единиците на локалната самоуправа, трговските друштва, јавните претпријатија, установи и служби и
5. оспособеноста на граѓаните.

1. Општите карактеристики на територијата или подрачјето опфаќаат:

- географска положба и големина на територијата или подрачјето,
- рељефот и пошуменоста,
- основните карактеристики на земјиштето,
- климатските услови,
- хидрографската мрежа,
- број и големината на населбите,
- урбаната структура на населбите,
- број и структура на населението вкупно и по населби,

- видот и количината на атмосферските врнежи,
- стопанската развиеност,
- патната мрежа по видовите на патишта и др.

Во општите карактеристики на трговските друштва, јавни претпријатија, установи и служби се обработуваат:

- дејноста и нејзиното влијание на можноста за предизвикување на природните непогоди, епидемии, епизоотии, епифитотии и други несреќи,
- влијанието на несреќите и непогодите во обавувањето на дејноста,
- податоци за капацитетите на стопанските субјекти,
- густината на изграденост на стопанските и други објекти и нивната карактеристика од важност за заштитата од природните непогоди, епидемии, епизоотии, епифитотии и други несреќи,
- сообраќајната инфраструктура,
- бројот на вработените.

Општите карактеристики на територијата или подрачјето се обработуваат за секоја природна непогода, епидемија, епизотија, епифитотија и друга несреќа посебно.

2. Процената по мерките за заштита и спасување опфаќа:

2.1. Евакуација

- процена на бројот на населението кое подлежи на евакуацијата,
- определување на населени места во кои се врши евакуација и во кои се врши прифат на евакуирано население, нумерички показатели,
- процена на потребата за уредување на реоните и објектите предвидени за прифат на евакуираното население,
- утврдувањето на видот, и начинот на превоз, на населението предвидено за евакуација.
- процена на потребите за ангажирање на органите на државната управа, трговските друштва, јавните претпријатија, установи и служби во евакуацијата и прифатот на населението.

2.2. Засолнување на населението и материјалните добра

- процена на потребите за засолнување (основна и дополнителна заштита),
- број и состојба на постоечките засолништа,
- проценување на степенот за заштита по реоните во однос на процените на видот и степенот на загрозеност,
- согледување на можностите на постоечките засолништа, и можностите за прилагодување на објектите за засолнување и заштита,
- можните носители во реализацијата на мерката засолнување на населението и материјалните добра и друго.

2.3. Згрижување на настраданото и загрозеното население

- процена на бројот на настраданото и загрозеното население од природните непогоди, епидемии, епизоотии, епифитотии и други несреќи,
- утврдување на можностите за згрижување во објектите предвидени за сместување, исхрана и лекување,
- определување на носителите, условите и објектите за згрижување на загрозените и настраданите,
- згрижување на населението од карантински болести.

2.4. Радиолошка, хемиска и биолошка заштита

- процена на можностите од радиолошко, хемиска и биолошка заштита на: населението, храната, водата, добитокот, објектите, материјално-техничките средства и површините,
- проценување на степенот на обученост на населението,

- подготвеност на силите за заштита и спасување за реализацијата на мерките за радиолошко, хемиска и биолошка заштита,
- обезбеденост со средства за радиолошко, хемиска и биолошка заштита, за колективна и лична заштита,
- процена на влијанието на одделни фактори и нивното значење во однос на организирањето и спроведувањето на радиолошко, хемиска и биолошка заштита,
- можности за ангажирање на стручни, односно специјализирани органи и институции во радиолошко, хемиска и биолошка заштита,
- процена на можности за спроведување на детекција и дозиметрија,
- процена на можност за спроведување на деконтаминацијата,
- можности за користење на месни и прирачни средства за радиолошко, хемиска и биолошка заштита.

2.5. Заштита и спасување од урнатини

- процена на загрозеноста на луѓето и објектите од уривање и затрупување,
- организација на силите за спасување од урнатините,
- оспособеност и опременост на републичките и просторните единици за заштита и спасување,
- начин на организацијата и спроведување на мерките за заштита и спасување од урнатини,
- сеизмички карактеристики на територијата според зоните од сеизмичката карта,
- интензитетот на можните земјотреси,
- загрозеноста на населбите и градежните објекти во однос на проценетиот интензитет на земјотресите (тип на населба, вид на објекти и материјали, конструктивни системи на изградба и друго),
- процена на последиците од евентуални земјотреси, според сеизмичките зони за стамбените, јавните, индустриските и други објекти со нумерички податоци за бројот на нештетени, лесно оштетени, тешко оштетени и урнати објекти,
- можен број на повредени и загинати по реоните во однос на бројот на жителите.

2.6. Заштита и спасување од поплави

- преглед на водотеците, езерата и хидро акумулациите кои можат да бидат причина за предизвикување поплави,
- хидрометеоролошките услови за прогласување непогода (водостој, врнежи, состојба со снегот, и сл),
- функционалност и степен на изграденост на заштитата на водостопанските објекти со нумерички показатели (број, вид, димензии и сл.),
- големина на загрозеното подрачје и степен на изграденост (површина, населеност, индустрија, патна мрежа),
- загрозени реони и подрачја од поплави и подземни води,
- топографско-хидрографски карти со соодветен размер со податоци за заштитните водостопански објекти,
- начинот и организацијата на спроведувањето на мерките за заштита и спасување од вода и на вода,
- оспособеност и опременост на единиците за заштита и спасување и специјализираните субјекти кај трговските друштва, јавните претпријатија, установи служби.

2.7. Заштита и спасување од пожари

- процена на можностите за заштита и начините за гасењето на пожарите,
- обученост и оспособеност на единиците за заштита и спасување и граѓаните,
- опременост со средствата за гасење пожари,
- процена на потребите за организирање на специјализирани противпожарни единици,
- број и вид на огнозапаливи објекти (стамбени, индустриски, јавни и други),

- осетливост на објектите на пожари,
- густина и изграденост на објектите по реони,
- видот на објектите (материјал, катност, пожарна оптеретеност),
- ширина и проодност на сообраќајниците,
- видот и состојбата на инсталациите (електро-инсталации, гасоводи и др.),
- начин на снабдувања со вода (број и распоред на хидрантите, цистерни и др.),
- извори на топлина, шумски комплекси (видови шуми, уреденост, проодност, начин на експлоатација).

2.8. Заштита и спасување од неексплодирани убојни средства

- процена на можната загрозеност од неексплодирани убојни средства,
- начин, организација и средства за заштита од неексплодирани убојни средства,
- реони за уништување на неексплодираните убојни средства,
- преглед на трговски друштва кои се занимаваат со производство, превоз, складирање и промет на експлозивни материјали, и со употреба на лесно запаливи и експлозивни материји,
- состојбата со противпожарната и техничката заштита,
- состојбата со складовите за сместување на лесно запаливите и експлозивни материји,
- начин и правци на превоз на експлозивните материји,
- загрозени реони и објекти во кои се работи со експлозив (загрозена зона, број на жители, видот и конструкцијата на објектите и др.),
- локација на пронајдените неексплодираните убојни средства,
- вкупен број на неексплодирани убојни средства.

2.9. Прва медицинска помош

- влијанието на можни непогоди, епидемии, епизоотии, епифитотии и други несреќите природни непогоди, епидемии, епизоотии, епифитотии и другите несреќи на хигиенско-епидемиолошката ситуација,
- можните човечки загуби и нивната структура,
- обем и структура на здравствената заштита,
- задачите и условите за делување на здравствената заштита,
- можностите на здравствените установи за прифат и пружање на прва медицинска помош,
- потребите во кадрови и материјални средства,
- потреба и начин на ангажирање на другите структури на општината,
- број и структура на жителите,
- нивото на хигиенско-здравствената култура на населението,
- заразни болести кои како епидемија се јавувале на територијата и карактеристиките на тие болести,
- хигиенски услови со посебен осврт на можноста за загадување на водата,
- квалитетот на водата,
- состојбата на хигиенско-епидемиолошката служба,
- останати фактори кои можат да влијаат на функционирањето на здравствената заштита во случај на природните непогоди, епидемии, епизоотии, епифитотии и други несреќи.

2.10. Заштита и спасување на животните и производи од животинско потекло

- можности за контаминација на животните и производи од животинско потекло,
- потреби и можности за заштита на животните и производи од животинско потекло,
- организација на заштитата,
- средства за заштита,
- носители на стручни активности и дејности на планот за заштита и спасување на животните, на добиточниот фонд, добиточната храна и производите од животинско потекло,

- бројност и структура на добиточниот фонд,
- заразни болести кои можат да ги загорзат животните и добиточниот фонд,
- број на ветеринарни станици,
- преглед на состојбата на добиточниот фонд по населени места и подрачја,
- начин на складирање и заштита на месото и другите производи од животинско потекло.

2.11. Заштита и спасување на растенијата и производи од растително потекло

- можности за контаминација на растенијата и производите од растително потекло,
- можности за заштита по видовите на земјоделските култури,
- организација на заштитата и средства за заштита,
- носители на активностите во заштитата и спасувањето на растенијата и производите од растително потекло,
- вкупни површини на земјоделското и шумско земјишта во хектари,
- видови на растителни култури,
- складишни капацитети со видот и начинот на складирање на растенијата и производите од растително потекло,
- организираност на службите за следење и прогнозирање на временските прилики,
- снабденост со средства за заштита на растенијата и производите од растително потекло,
- видови на растителни болести и растителни штетници кои најчесто ја загрозуваат територијата.

2.12. Асанација на теренот

- согледување на најважните активности во асанацијата на теренот,
- утврдување на носителите на одделни активности,
- потребите за материјални и други средства (сили и средства, откривање, идентификација, прибирање и погребување на лешевите, можни реони за погребување, потребни сили и средства за дезинфекција, дезинсекција и дератизација, реони за закопување на добитокот и друго).

2.13. Заштита на животната средина и природата

- преглед на можните извори на техничко-технолошки хаварии,
- преглед на места за одлагање на отпад опасен за животната средина и природата,
- потенцијално загорзени зони во животната средина и природата,
- преглед на институции кои вршат контрола на техничко-технолошката опременост и исправност на загадувачите на животната средина и природата.

2.14. Заштита и спасување во рудниците

- преглед на рудниците,
- преглед на состојбата и материјално-техничките средства со кои располагаат рудниците,
- процена на загорзеноста на луѓето од урнување, затрупување и излевање на хидројаловиштата,
- оспособеност, организираност и опременост на силите за спасување од урнување, затрупување и излевање на хидројаловиштата,
- начин на организација и спроведување на мерките за заштита и спасување од урнување, затрупување и излевање на хидројаловиштата.

3. Потребни и можности за организација и раководење со заштитата и спасувањето и организирање на силите за заштита и спасување

Во делот на процената кој се однесува на раководењето со заштитата и спасувањето, и обезбедувањето на единиците за заштита и спасување, се прикажува организационата структура на Главниот штаб, регионалните штабови, штабовите на единиците на локална-

та самоуправа и штабовите за заштита и спасување во трговските друштва, јавните претпријатија, установи и служби, опременоста со лична и заедничка опрема, можностите за раководење со заштитата и спасувањето во вонредни состојби, организацијата на врските и координацијата во раководењето и командувањето.

Во однос на потребите и можностите за организација на единиците за заштита и спасување се прикажува и бројот и структурата на единиците, бројот на обрзниците, нивната оспособеност и обученост, покриеност на територијата на општините со единиците по видови и намена, опременоста со материјално-технички и други средства, средствата за лична заштита, и проценка на можната ангажираност. Посебно треба да се процени потребата за организирање на здружени единици на ниво на општините и можностите за нивно ангажирање.

4. Оспособеност на субјектите за заштита и спасување во единиците на локалната самоуправа, трговските друштва, јавните претпријатија, установи и служби

Во овој дел од процената на опасностите треба да се анализира:

- оспособеност на штабовите на единиците на локалната самоуправа и штабовите во трговските друштва, јавните претпријатија, установи и служби,
- обученост и оспособеност на единиците за заштита и спасување,
- можности на подготвеност и ангажирање на трговските друштва, јавни претпријатија, установи и служби,
- можности за раководење и координација во услови на употребата заштитата и спасувањето,
- материјални и други можности за понатамошно подигање на степенот на оспособеност, и други влијанија на подготвеноста на сите субјекти за реализација на мерките, задачите и активностите на заштитата и спасувањето.

5. Оспособеност на граѓаните

Во овој дел од процената на опасностите треба да се анализира:

- степенот на оспособеност на граѓаните за преземање на лична и заемна заштита и за спроведување на поединичните мерки за заштита и спасување,
- оспособеност на граѓаните за користење на месните и прирачните средства за лична заштита и другите мерки за заштита и спасување,
- наставните планови и програми, кадровските можности и други показатели од важност за обучувањето и оспособувањето,
- проценка на материјалните и други можности и опременост,

6. Заклучок

Во заклучоците на процената на опасностите треба да се истакнат особено следните елементи:

- степенот на организираност и подготвеност на силите за заштита и спасување,
- оспособеност и опременост за реализација на личната и взаемна заштита и конкретни мерки во врска со тоа,
- организираност и оспособеност на единиците за заштита и спасување како интервентна сила во отстранување на последиците,
- организираност и оспособеност на органите на државната управа, трговските друштва, јавните претпријатија, установи и служби кои се од посебно значење за заштитата и спасувањето,
- можности за раководење со силите за заштита и спасување,
- местата и подрачјата каде може реално да се очекуваат природните непогоди, епидемии, епизоотии, епифитотии и други несреќи,

- интензитетот и големината на очекуваните природни непогоди, епидемии, епизоотии, епифитотии и други несреќи,
- бројот на можните и предизвикани жртви ,
- големината на материјалната штета,
- објективните услови кои постојат за да се спречи несреќата и непогодата,
- можноста на силите за заштита и спасување и средствата со кои се располага да се ублажат последиците и да се санира состојбата, и
- потребата и неопходноста да се бара помош.

III. ПЛАНИРАЊЕ НА ЗАШТИТАТА И СПАСУВАЊЕТО

1. Планот за заштита и спасување од природни непогоди, епидемии, епизоотии, епифитотии и други несреќи ги содржи следните документи за:

- Подготвеност на силите за заштита и спасување;
- Мобилизација на силите за заштита и спасување, материјално-техничките средства и опрема и
- Ангажирање на силите за заштита и спасување.

Овие документи треба да бидат меѓусебно усогласени и да претставуваат единствена целина, а особено во поглед на постепено или брзо активирање на системот за заштита и спасување и неговата употреба во случај на природни непогоди, епидемии, епизоотии, епифитотии и други несреќи.

Документите од Планот за заштита и спасување се изработуваат во вид на прегледи, шеми, графикони и соодветни упатства со кои се одредуваат задачите и постапките во реализацијата на превентивните и оперативни мерки за заштита, изведувањето на акциите за заштита и спасување на населението и материјалните добра и отстранување на последиците од природните непогоди, епидемии, епизоотии, епифитотии и други несреќи.

1.1. Подготвеност на силите за заштита и спасување

Во документот за подготвеност на силите за заштита и спасување се внесуваат задачите и постапките со кои се обезбедува благовремено и потполно спроведување на мерките за заштита, и активирање на соодветните тимови и единици за заштита и спасување во однос на степенот на загрозеност од природната или друга несреќа.

Во документот за подготвеност на силите за заштита и спасување, задачите и постапките мораат да бидат прецизно одредени по степените на загрозеност, извршителите на активностите, роковите за извршување и потребните средства за извршување на задачите.

Документот за подготвеност на силите за заштита и спасување се разработува во три степени на загрозеност:

Во првиот степен на загрозеност се планираат следните активности:

1. Ажурирање на сите документи од Планот за заштита и спасување,
2. Воведување на постојано дежурство во Дирекцијата за заштита и спасување и другите надлежни органи за заштита и спасување,
3. Спроведување на мерки за безбедност,
4. Прекинување на годишните одмори на вработените во Дирекцијата за заштита и спасување и лицата распоредени во единиците и штабовите и давателите на материјално-технички средства и опрема,
5. Ограничување на движењето на лицата распоредени во единиците и штабовите и давателите на материјално-техничките средства и опрема.

Во вториот степен на загрозеност се планираат задачите, мерките и постапките со кои се постигнува повисоко ниво на подготвеност и се овозможува побрзо преминување на највисоко ниво на подготвеност. Мерките кои се планираат на овој степен се:

1. Целосна подготвеност на сите единици и штабови за заштита и спасување,
2. Проверка на подготвеноста на сите штабови и единици за извршувањето на задачите за заштита и спасување,
3. Проверка на подготвеноста и готовноста на сите субјекти за спроведување на мерките за заштита и спасување,
4. Уредување на објектите за заштита,
5. Спроведување на евакуацијата и дисперзија на стоковите фондови(залихи и резерви),
6. Активирање на силите за заштита и спасување во трговските друштва, јавните претпријатија, установи и службите од значење за заштитата и спасувањето.

Во третиот степен на загрозеност се планираат мерките, задачите и постапките со кои се обезбедува целосна и потполна подготвеност за заштита и спасување и отстранување на последиците. За таа цел се планираат следните мерки:

1. Извршување на општа мобилизација на сите сили и средства за заштита и спасување,
2. Преоѓање на сите носители и субјекти на планирањето на работа според Планот за заштита и спасување,
3. Ограничување на движењето на населението по место и време.

Документот за подготвеност на силите за заштита и спасување содржи:

- потсетник за документите за подготвеност,
- содржина на мерките за подготвеност,
- разработка на мерките за подготвеност,
- извршители на мерките,
- документи кои се користат при спроведување на мерките за подготвеност.

Со документот за подготвеност на силите за заштита и спасување сите извршители треба да бидат во потполност запознаени, оспособени и извежбани за негово извршување.

1.2. Мобилизација на силите за заштита и спасување, материјално-техничките средства и опрема

Документот за мобилизација на силите за заштита и спасување, материјално-техничките средства и опрема содржи:

1. Упатство за извршување на мобилизацијата, со кое се регулираат задачите и постапките во случај на Наредба за мобилизација и начинот за извршување на мобилизацијата;
2. Список на куририте и преглед на превозните средства кои се користат, за извршување на транспорт на поканите и начинот на разнесувања на поканите на обврзниците на силите за заштита и спасување, и давателите на материјално техничките средства;
3. Список на обврзниците распоредени во тимовите за брз одговор, единиците и штабовите за заштита и спасување кои се мобилизираат;
4. Список на трговските друштва, јавните претпријатија, установи и служби опремени и оспособени за заштита и спасување на кои им се доставува наредбата за извршување на мобилизацијата;
5. Персонален и материјален состав на штабовите и единиците за заштита и спасување и тимови за брз одговор;
6. Шемата на разместување на штабовите и единиците на мобилизациските места и местата за нивно активирање;
7. Потсетник за извршување на мобилизацијата за командантите и началниците на штабовите, командирите на единиците, и куририте во системот за заштита и спасување;
8. Преглед на формациските материјално - технички средства и средствата од пописот, и начинот на прием на опремата и средствата;
9. Мерки за безбедност за време на извршувањето на мобилизацијата;

10. Начин на пополна и снабдување на штабовите и единиците за заштита спасување и тимовите за брз одговор, со обврзниците и материјално техничките средства за време на природните непогоди, епидемии, епизоотии, епифитотии и други несреќи;

11. Акт на надлежниот орган за именување на членови на штабот, односно соодветниот орган за раководење со заштитата и спасувањето во случај на природни непогоди, епидемии, епизоотии, епифитотии и други и несреќи.

1.3.Ангажирање на силите за заштита и спасување

Документот за ангажирање на силите за заштита и спасување се состои од заеднички и посебни документи, со кои се врши процена, се планираат задачите и постапките по сите мерки, начинот на употреба на единиците и раководење и командувањето со силите за заштита и спасување во целост.

Заеднички документи се:

1. Процена на загрозеноста од природни непогоди, епидемии, епизоотии, епифитотии и други несреќи;

2. План за заштита и спасување по мерките за заштита и спасување;

3. План за употреба на силите за заштита и спасување;

4. План за врски.

Посебни документи се:

1. Преглед на силите за заштита и спасување (републички и просторни), единиците, штабовите, тимовите за брз одговор;

2. Преглед на материјално- техничка опременост на силите за заштита и спасување;

3. Преглед на трговските друштва, јавните претпријатија, установи и служби кои се ангажираат на задачите за заштита и спасување и нивната кадровска и материјално-техничка опременост;

4. Преглед на здруженија на граѓани, хуманитарни и невладини организации кои се ангажираат на задачите за заштита и спасување и нивната кадровска и материјално техничка опременост;

5. Преглед на состојбата во организираноста на самозаштитата;

6. Дневник за активностите во заштитата и спасувањето;

7. Работни карти за следење на состојбата.

1.3.1.Содржина и начин на изработка на заедничките документи

1.3.1.1. Изработка и содржина на Планот за заштита и спасување по мерките за заштита и спасување

Планот по мерките за заштита и спасување опфаќа планирање и подготвување на активности за спроведување на мерките за заштита и спасување согласно прописите за заштита и спасување.

Мерките за заштита и спасување се остваруваат преку организирање на дејства и постапки од превентивен и оперативен карактер, кои се подготвуваат и спроведуваат согласно Законот за заштита и спасување од страна на органите на државната управа, единиците на локалната самоуправа, трговските друштва, јавните претпријатија, установите и службите кои ја предвидуваат, планираат и спроведуваат организацијата на мерките. Мерките за заштита и спасување се во функција на превенција (примена на вградените стандарди и нормативи при планирањето и уредувањето на просторот, спроведување на активности и постапки за навремено предупредување на населението за можни опасности, обезбедување на материјална база за средства за лична и взаемна заштита и кадровски опремен и обучен потенцијал), како и во оперативна функција во системот за заштита и спасување (задолжително планирање, организирање и преземање на мерки, активности и постапки во случај на постоење на непосредна опасност, за време на траењето на опасноста и отстранувањето на последиците од опасноста).

1. План за евакуација

Евакуацијата подразбира планско, организирано, контролирано и привремено преместување на населението и материјалните добра, од потенцијално загрозеното или веќе загрозеното подрачје, на помалку загрозено или потполно безбедно подрачје. Со овој план неопходно е да се дефинираат силите и материјално-техничките средства како и начинот на употреба на истите при спроведувањето на мерката евакуација.

Планот за евакуација содржи:

- подсетник за употреба на Планот за евакуација за извршување на задачите од почеток на непосредната опасност до завршувањето на евакуацијата,
- преглед список на одборот за евакуација (име и презиме, должност, адреса).
- список на одборот за прифат на евакуираните (име и презиме, должност, адреса на живеење),
- поименичен список на екипите за разведнување,
- преглед на единиците за одржување на редот, здравствените екипи и екипи на Црвениот крст на Република Македонија,
- преглед на бројот на жителите кои се евакуираат по месните заедници и другите облици на месната самоуправа и вкупно за општината, реоните за собирање,
- правците на движење и чувствителните објекти на нив и реоните за разместување,
- организација на прифатот, сместувањето, исхраната и згрижувањето на евакуираното население,
- преглед на материјални добра кои се евакуираат, количините, кој и каде ги евакуира,
- преглед на моторните возила со кои ќе се изврши евакуацијата по видови, обезбедување, правците на движење и бројот на турите,
- преглед на бројот на жителите кои се евакуираат пеш, самостојно кај свои роднини,
- распоред на населението во реоните на разместување, локација на поедини органи, здравствени установи, училишта и друго,
- број на населението за кое се проценува дека ќе биде згрижено,
- трговските друштва, јавни претпријатија, установи и служби кои учествуваат во згрижувањето, (што обезбедуваат и во кои реони),
- здравствени установи кои учествуваат во згрижувањето, со кои кадрови и во кои реони,
- социјални, хуманитарни и други организации кои учествуваат во згрижувањето и нивните задачи,
- задача на единиците за одржување на редот во врска со згрижувањето на населението.

Планот се работи графички на карта со потребен табеларен преглед.

2. План за засолнување на населението, материјалните и културните добра

Со овој план неопходно е да се опфатат сите капацитети на објектите за засолнување на населението, материјалните и културните добра, начинот на употреба, одржување и изградба на нови засолништа и други заштитни објекти погодни за засолнување на населението, материјалните и културните добра.

Планот за засолнување на населението, материјалните и културните добра содржи:

- потсетник за употребата на Планот за засолнување на населението, материјалните и културните добра,
- преглед на превентивните и оперативни мерки за заштита со носителите,
- шема за засолнување спрема видот, местото и капацитетот,
- список на граѓаните по засолништа кои ќе ги користат и правци на движење кон засолнишните објекти,

- основни определби за начинот на организирање и спроведување на засолнувањето на населението, материјалните и културните добра,
- преглед на капацитетите на засолништата со дополнителна заштита,
- преглед на потребите при засолнувањето на населението, материјалните и културните добра по место на работа и престој.
- преглед на засолнишните капацитети со основната заштита,
- преглед на потребите на луѓето, материјалните и културните добра по место на живеење,
- преглед на силите и материјално-техничките средства кои ќе бидат вклучени во спроведување на мерката засолнување на населението, материјалните и културните добра,
- план за одржување и градба на нови капацитети за засолнување на населението материјалните и културните добра,
- план за изворите на средствата за финансирање на одржувањето и изградбана нови капацитети за засолнување,

Планот се изработува графички на карта, а покрај тоа се изработуваат и потребните табеларни прегледи (преглед на раководителите на засолништа, преглед на потребниот алат за изработка и одржување на објектите за заштита, преглед на бројот на засолнишни места од основната и дополнителната заштита, преглед на заштитата на добиточниот фонд и др.).

3. План за згрижување на настраданото и загрозеното население

Со планот за згрижување на настраданото и загрозеното население се опфаќаат сите категории на население кои поради природните непогоди, епидемии, епизоотии, епифитотии и други несреќи се евакуираат на безбедна територија.

Со овој план се дефинираат силите и материјално-техничките средства како и начинот на нивна употреба при спроведувањето на мерката згрижување на настраданото и загрозеното население.

Планот за згрижување на настраданото и загрозено население содржи:

- потсетник за употреба на Планот за згрижување на настраданото и загрозено население,
- организација на силите носители на згрижувањето на настраданото и загрозеното население (кој, што, колку и во кој рок треба да направи за згрижувањето на настраданите и загрозените),
- можниот број на настрадано и загрозено население,
- начин на пронаоѓање на настраданото и загрозено население,
- места на собирање, укажување на прва медицинска и друга помош и нега на настраданото и загрозено население,
- преглед на бројот на жителите по категории кои треба да се згрижат,
- преглед на силите за згрижување на населението,
- снабдувачи со храна, вода, лекови, медицински установи, верски и хуманитарни организации, транспортни организации и сл.
- обезбедување на сместувањето и исхраната на настраданото и загрозено население.

Планот се работи графички на карта со потребан табеларен преглед.

4. План за радиолошка, хемиска и биолошка заштита

Радиолошката, хемиска и биолошка заштита се организира со цел за спречување, ублажување или отстранување на последиците за населението, животинскиот и растителен свет во случај на дејство на радиолошки, хемиски и биолошки средства.

План за радиолошка, хемиска и биолошка заштита содржи:

- потсетник за употреба на Планот за радиолошка, хемиска и биолошка заштита,

- постапка на граѓаните, органите на државната управа, единиците на локалната самоуправа, трговските друштва, јавните претпријатија, установи и служби на знакот “опасност од РХБ средства” ,

- преглед и начин на употреба на единиците за радиолошка, хемиска и биолошка заштита,

- преглед на средствата и реонот за деконтаминација на населението, материјалните и културните добра,

- начин и постапка во спроведувањето на мерката за лична и колективна радиолошка, хемиска и биолошка заштита,

- преглед на органите за радиолошка, хемиска и биолошка контрола на територијата,

- преглед на лаборатории за обавување на соодветни радиолошки, хемиски и биолошки анализи,

Планот се разработува на карта на територијата и се прикажуваат следните елементи:

- места на набљудувачки станици,

- локација на радиолошки, хемиски, биолошки метеоролошки станици,

- локација на центарот за известување,

- извидувачките патроли и правците на нивно радиолошко, хемиско и биолошко извидување,

- реони на локација на единиците и правците на употреба,

- локација на станиците за деконтаминација,

- реонот за деконтаминација и единицата која го развива,

- разместување на микробиолошките, хемиските и радиометриски лаборатории,

- водоводните станици, бунари и места уредени со пристап за земање и црпење на вода,

- преглед на трговските друштва, јавните претпријатија, установи и служби, кои се ангажираат во радиолошката, хемиската и биолошката заштита,

- преглед на единиците за заштита и спасување (општа намена и специјализирани) кои се ангажираат во радиолошката, хемиската и биолошката заштита,

- преглед на магацините и складовите со сретствата за деконтаминација,

- преглед на магацините и складовите со заштитни средства.

Покрај графичкиот приказ, на истата карта се прикажуваат и потребните табеларни прегледи: преглед на средствата за радиолошката, хемиската и биолошката заштита и контрола и преглед на средствата од интерес за деконтаминацијата.

5. План за заштита и спасување од урнатини

Со овој план неопходно е да се опфатат превентивните активности во постапката при донесувањето на просторните и урбанистички планови, градежно-техничките и други мерки, со кои би се намалило штетното влијание на природните и други несреќи, како што се земјотрес, одрон, лизгање на земјиштето, воздушни и артилериски удари и слично.

Покрај превентивните мерки за заштита и спасување од урнатини се планираат и мерки за заштита од последиците на урнувањето, а тоа се: извидување на урнатините, пронаоѓање на затрупани под урнатините, обезбедување на оштетените и поместени конструкции на зградите и објекти, извлекување на затрупаните вон зоната на урнатини и превземање на мерки за прва медицинска помош, идентификување и погребување на погинатите, гасење на евентуалните пожари, хигиенско епидемиолошката заштита, извлекување и обезбедување на материјалните добра од урнатите и оштетени објекти, регулирање на сообраќајот за време на интервенцијата, асанација на теренот, организацијата на прифат и помошта на настраданите.

Планот за заштита и спасување од урнатини содржи:

- потсетник за употребата на Планот за заштита и спасување од урнатини,

- шема на населеното место со стамбените и други објекти за кои се проценува дека можат да бидат урнатини или затрупани

- преглед на превентивните и оперативни мерки за заштита со носителите,
- преглед на бројот на граѓаните кои живеат или работат во тие објекти,
- преглед на силите кои ќе бидат ангажирани во спасување од урнатините и нивниот начин на употреба,
- преглед на градежно-техничките и други материјално-технички средства кои ќе бидат употребени за спасување од урнатини,
- места за депонирање на материјалот од урнатините,
- правци на сообраќајниците и транспортот на урнатиот материјал,
- преглед на екипите од прва помош кои ќе учествуваат во заштитата и спасувањето од урнатините.

Планот за заштита и спасување од урнатини треба да биде представен на картата на територијата, со графички приказ на сите наведени активности. Во зависност од големината на територијата и комплексноста на активностите можат да бидат користени една или повеќе карти и планови на општината-градот во соодветен размер.

Сите активности треба да бидат разработени во облик на табеларен преглед, со утврдени задачи, извршителите на задачите, соработката при извршувањето на задачите, роковите за извршување и блиски напомени.

6. План за заштита и спасување од поплави

Со овој план се опфаќаат мерките за заштита и спасување на луѓето и материјалните добра кои се загрозувани од поплавите предизвикани од високите водостои на реките или езерата поради обилни врнежи, топење на снегот, хаварии на хидроелектраните и водозащитните објекти. Нивото на планирање на превентивните мерки подразбира: изградба, одржување и санирање на оштетените објекти за заштита од поплави, набљудување и извидување на состојбата со водостојот, правовремена евакуација на населението и материјалните добра.

Мерките за заштита и спасувања од поплави покрај превентивните активности подразбира и обезбедување превоз преку реките и езерата, испумпување на водата од поплавени објекти и извлекување на настраданите, како и снабдување на загрозеното население од поплавите.

Планот за заштита и спасување од поплави содржи:

- потсетник за употреба на планот за заштита и спасување од поплави,
- организација и начин на употреба на силите за заштита и спасување и другите субјекти кои се ангажираат во случај на поплава,
- преглед на превентивните и оперативни мерки за заштита со носителите,
- преглед и состојба со водозащитните објекти на подрачјето на ризик од поплави,
- преглед на подрачја потенцијално загрозувани од поплави (подрачја околу реки, езера и акумулации),
- преглед на бројот на загрозеното население од поплави,
- преглед на материјалните добра кои подлежат на евакуација овој случај на поплава,
- организација и начин на снабдување на населението во поплавените подрачја,
- преглед на единиците за спасување со план за употреба на истите по реони,
- преглед на материјалните средства, пловните средства и други помагала кои се ангажираат во заштитата и спасувањето од поплавите.

Документот за заштита од поплави графички се разработува на една или повеќе карти на територијата, со приказ на сите карактеристики и активности. Сите активности се разработуваат (на табеларни прегледи) поединечно, со назначени задачи, извршители, начинот на соработка и роковите за извршување.

7. План за заштита и спасување од пожари

Планот за заштита и спасување од пожари подразбира подготовки и спроведување превентивни мерки за попречување на избивањето пожари како и подготовки и спроведување мерки за гасење на пожарите и санација на последиците од пожарите.

Доброволните противпожарни здруженија ја планираат, подготвуваат и спроведуваат заштита од пожари во согласност со Законот за заштита и спасување и Законот за пожарникарството.

Планирањето на заштитата и спасувањето од пожари од страна на органите на државната управа, единиците на локалната самоуправа, трговските друштва, јавните претпријатија, установи и служби подразбира: организирање и подготовка на силите за гасење на пожарите, организирање на набљудувањето и известување за појавите на пожар, гасење и локализирање на пожарите, спасување на луѓето и материјалните добра од објектите и подрачјата загрозувани со пожари.

Планот за заштита и спасување од пожари содржи:

- потсетник за употреба на Планот за заштита и спасување од пожари,
- организација на превентивните мерки за заштита од пожари во стамбени, деловни и други објекти,
- преглед на потенцијалните зони на пожари (шумски површини, магацини и складови на стопанските, воени и други институции, запаливи објекти и слично),
- преглед на единиците за заштита од пожари и противпожарните друштва со планот за употреба на истите по реони и објекти,
- преглед на формациските и прирачни средства за гасење пожари кај трговските друштва, јавни претпријатија, установи и служби и куќните совети,
- шеми на запаливите објекти, противпожарните правци и водни станици со упатство за употреба и приоритети.

Планот за заштита од пожари се изработува на една или повеќе карти на територијата, карти на општина-градот и трговските друштва, јавните претпријатија, установи и служби и други органи и организации во соодветен размер. Карактеристиките и активностите се представуваат графички на карта, а се разработуваат во табеларни прегледи. Начинот на известување за пожарите, нивото на обученост и начинот на мобилизацијата на силите и средствата се разработуваат во табеларни прегледи.

8. План за заштита од неексплодирани убојни средства

Заштитата од неексплодирани убојни средства подразбира: пронаоѓање, обележување, отстранување, дезактивирање и уништување на неексплодирани убојни средства.

Отстранувањето, дезактивирањето и уништувањето можат да го работат само специјализирани организации и тимови.

Планирањето на заштитата од неексплодирани убојни средства се врши од страна на Дирекцијата за заштита и спасување во соработка со специјализираните тимови за деминирање, а единиците на локалната самоуправа ги планираат мерките за обележување на опасните зони и начинот за санација и известување за опасностите.

Планот за заштита и спасување од неексплодирани убојни средства содржи:

- потсетник за употреба на Планот за заштита и спасување од неексплодирани убојни средства,
- план за обележувања на опасни зони,
- преглед на внесени опасни зони,
- упатство за постапката и начинот за известување на граѓаните кои пронашле неексплодирани убојни средства,
- карти со локации за уништување на неексплодирани убојни средства и правци на превозот,

- преглед на силите и средствата кои ќе извршуваат дезактивирање и уништување на неексплодираните убојни средства.

9. План за прва медицинска помош

Првата медицинска помош подразбира благовремена интервенција на здравствените сили со стандардни и прирачни средства на лице место на повредените, ранетите и заболените граѓани, кои во одреден момент се загрозени природните и други несреќи. Овој вид на заштита и спасување подразбира и транспорт на ранетите, повредените и заболените до најблиската здравствена установа како и обезбедување и планирање резерви на крв и крвна плазма.

Планот за прва медицинска помош содржи:

- потсетник за употреба на Планот за прва медицинска помош,
- здравствени установи кои се ангажираат на оваа задача, нивните локации, кадарот и средствата со кои се ангажираат,
- преглед на собирните места за прифаќање на повредените, начинот и правците на нивната евакуација,
- расположивите количини на лекови и друг санитетски материјал, и местата на нивна локација,
- преглед на единиците за прва медицинска помош, нивната опременост и начин на употреба,
- преглед на екипите за прва помош на Црвениот крст на Република Македонија, нивните задачи во укажувањето на прва помош и давањето на нега на заболените лица,
- транспортните средства кои можат да се издвојат за итна интервенција и кој со нив располага,
- реоните, местата или објектите кои треба посебно да се уредат за оваа цел.

Планот се изработува графички на карта со потребен табеларен преглед.

10. План за заштита и спасување на животните и производите од животинско потекло

Заштитата и спасувањето на животните и производите од животинско потекло подразбира превентивна контрола на здравјето на животните, укажување прва ветеринарска помош на заболениот добиток, контрола на сировините, производите и отпадот од животинско потекло, контрола на исправноста на добиточната храна и вода, како и отстранување на лешеве од животни и отпадоци од анимално потекло.

Планирањето на мерките за заштита и спасување на животните и производите од животинско потекло се извршува од страна на органите на државната управа, единиците на локалната самоуправа како и од правните лица чија дејност е заштитата на животните и контрола на исправноста на производите од животинско потекло.

Планот за заштита и спасување на животните и производите од животинско потекло содржи:

- потсетник за употреба на Планот за заштита на животните и производите од животинско потекло,
- бројчан преглед на животните по видови кои би можеле да бидат загрозени од природните и други несреќи на одредена територија,
- преглед на силите за заштита и спасување на животните,
- преглед на институциите и поединци оспособени за контрола на здравјето на животните и исправноста на сировините за производи од животинско потекло како и инспекциските служби за контрола на исправноста на производите од животинско потекло,
- преглед на локации за згрижување на евакуираните животни со организацијата за прифат и понатамошна заштита на животните,

- преглед на локации за одлагање и уништување на неупотребливите производи од животинско потекло како и лешевите на загиналите и умрени животни.

Планот на мерки за заштита и спасување на животни и производи од животинско потекло се изработува графички на карта на територијата и во табеларен преглед, во кој се внесуваат следните податоци:

- локација на ветеринарни прифатилници, амбуланти и станици,
- локации на кланици од стационарен или полски тип,
- реон за распоред на ветеринарните единици,
- фарми за говеда, свињи, овци и живина,
- локации на ладилници и капацитети,
- правци и реони за евакуација на добитокот,
- предвидени места за закоп на загиналите и умрени животни како и за расипаните производи.

Од потребните табеларни прегледи, на картата се изработува прегледот на добиточниот фонд во единиците на локалната самоуправа, ветеринарните установи, единиците за заштита и спасување и материјалните средства.

11. План заштита и спасување на растенијата и производите од растително потекло

Со овој план се предвидуваат превентивните мерки за заштита на растенијата и производите од растително потекло од евентуални растителни болести, епифитотни штетници, плевели, радиолошки, хемиски и биолошки загадувања, и други несреќи (град, пожар, и сл.).

Облиците за заштита на растенијата и производите од растително потекло се најнапред врзани за изборот на соодветни сорти, примена на агро-технички мерки и средства за заштита на растенијата, правилно складирање, како и благовремено збирање на растителните плодови во случај на опасност од природни непогоди епидемии, епизоотии, епифитотии и други несреќи.

Планот за заштита и спасување на растенијата и производите од растително потекло содржи:

- потсетник за употребата на Планот за заштита и спасување на растенијата и производите од растително потекло,
- начин на спроведување на мерката за заштита и спасување на растенијата и производите од растително потекло,
- преглед на институциите кои се занимаваат со заштитата на растенијата и производите од растително потекло,
- преглед на средствата за заштита на растенијата и начинот на нивно обезбедување
- преглед на единиците за заштита и спасување кои се ангажираат.

Планот се изработува на карта на територијата на единицата на локалната самоуправа и ги содржи следните податоци:

- реоните на складирање на растителните производи, капацитети во тони и видот на производите кои ќе бидат складирани,
- реоните на земјоделските површини,
- реоните на шумските површини кои треба да се контролираат,
- распоред на противградните лансери,
- реоните и распоредот на силосите и ладилниците,
- распоред на екипите за заштита на растенијата и производите од растително потекло.

Покрај овие податоци, на картата во вид на табеларен преглед се прикажуваат земјоделските површини, механизацијата и објектите за заштита на растенијата растителните производи.

12. План за асанација на теренот

Асанацијата на теренот подразбира превземање санитарно-хигиенски и санитарно-технички мерки на загрозеното подрачје со цел да се спречи ширењето на зарази и епидемии и на други подрачја. Оваа мерка опфаќа отстранување, идентификација и закоп на настраданите од природните непогоди, епидемии, епизоотии, епифитотии и други несреќи, отстранување на лешеве од убиени, загинати и умрени животни, дезинфекција, дезинсекција и дератизација на објектите и терените и отстранување на отпадните и штетни материи кои го загрозуваат здравјето и животот на луѓето, животните и растителниот свет.

Планирањето на оваа мерка се извршува од страна на органите на државната управа, единиците на локалната самоуправа како и од правните лица кои во својата дејност ги обавуваат и овие услуги и имаат материјално-технички средства и стручно оспособени лица за оваа работа.

Планот за асанација на теренот содржи:

- потсетник за употреба на Планот за асанација на теренот,
- преглед на екипите за идентификација на загинатите лица,
- места и начин на закопување на лешевите на луѓето,
- собирни места за идентификација и судско-медицинска експертиза,
- начин на транспортирање на лешевите од луѓето до собирните места и од собирните места до местата за закоп,
- правците за транспорт на лешевите,
- места и начин на закоп на лешевите на убиените, загинатите и умрените животни,
- собирни места и други мерки околу закопувањето на лешевите од животните,
- начин на транспорт и средства за транспорт на лешевите до местата за закоп или преработка.
- мерки за дезинфекција, дезинсекција и дератизација,
- начин и места за отстранување на отпадните и загадени материјали и вода,
- привремен начин за снабдување со исправна вода за време на спроведувањето на санационите мерки на водата и објекти за водоснабдување,
- материјално обезбедување на единиците за асанација и начинот на нивното снабдување за време на спроведувањето на асанацијата,
- локација на силите за спроведување на асанацијата,
- начин на соработка со другите единици за заштита и спасување,
- начин на информирање на населението за сите опасности и обврски на кои треба се придржува додека се спроведува мерката асанација.

Планот се изработува графички на карта со потребен табеларен приказ.

13. План за заштита животната средина и природата

Планот за заштита на животната средина и природата е збир од превентивни мерки и постапки на органите на државната управа, единиците на локалната самоуправа, трговските друштва, јавните претпријатија, установите и служби со кои се попречуваат техничко-технолошките хаварии во индустријата, сообраќајот и другите области чии последици можат да го загорзат животот во животната средина и природните ресурси, контролата при испуштањето на токсичните материи од индустриските постројки, моторните возила, индивидуалните ложишта во домаќинствата, контрола на одложувањето на сите видови отпад во животната средина и природата.

Планот за заштита на животната средина и природата:

- потсетник за употребата на Планот за заштита на животната средина и природата,
- преглед на институциите кои по позитивните прописи вршат контрола на техничко-технолошката опременост и исправноста на загадувачите на животната средина и природата,

- преглед на потенцијално загрозените зони на животната средина и природата,
 - преглед на здруженијата на граѓани кои се занимаваат со заштитата на животната средина и природата,
 - програми за едукација на населението са цел за зачувување на животната средина и природата,
 - програми на акции за чистење на животната средина и природата.
- Планот се изработува графички на карта со потребен табеларен приказ.

14. План за заштита и спасување во рудниците

Заштитата и спасување во рудниците е мерка за заштита и спасување која подразбира вклучување на силите во спасување на луѓето и материјални добра кои се загрозени во случај на рударски несреќи. Ова мерка за заштита подразбира превентивни мерки како што се изградба, одржување, опремање и користење на рудници во согласност со прописите од областа на рударството.

Покрај превентивните мерки, се планираат и мерки за спасување од урнатини, гасење пожари, расчистување на урнатините, прва медицинска помош, асанација на јамите и површинските копови и сл.

Планот за заштита и спасување во рудниците содржи:

- потсетник за употреба на Планот за заштита и спасување во рудниците,
- преглед на бројот на вработените во рудниците,
- преглед на силите и материјално техничките средства за заштита и спасување во рудниците,
- изводи од плановите за заштита од пожари, спасување од урнатини, прва медицинска помош, асанација на теренот и др.

Планот се изработува графички на карта со потребен табеларен приказ.

1.3.1.2. План за употреба на силите за заштита и спасување

Планот за употреба на силите за заштита и спасување се изработува на карти и шеми во соодветни размери, со потребни прегледи и текстуални образложенија.

Со Планот за употреба на силите за заштита и спасување се одредуваат: реоните за прифаќање и разместување на штабовите и единиците; правците на можната интервенција кон загрозените подрачја; задачите на единиците за заштита и спасување, трговските друштва, јавните претпријатија, установи и служби; начинот на раководење со акциите; организацијата на врските; организација на поврзувањето на единиците за заштита и спасување со единиците на Армијата на Република Македонија и другите структури.

Во Планот за употреба на силите за заштита и спасување се внесува распоредот и правците за употреба на сите единици за заштита и спасување кои делуваат на теренот.

Во Планот за употреба на единиците за заштита и спасување во единиците на локална самоуправа се внесуваат и распоредите и правците за употребата на просторните единици за заштита и спасување; распоредот на републичките единици за заштита и спасување и преглед на бројот на просторните единици за заштита и спасување.

Во Планот за употреба на силите за заштита и спасување на Републиката се внесуваат сите единици за заштита и спасување, локаците на регионалните и општинските штабови, вкупниот број и можностите на републичките и просторните единици за заштита и спасување по единиците на локалната самоуправа, и начинот на поврзување со другите органи на државната управа кои учествуваат во заштитата и спасувањето.

1.3.1.3. План за врски

Планот за врски содржи:

- a) на ниво на Република Македонија:
 - преглед на телефонските броеви на членовите на Главниот штаб за заштита и спасување со План за повикување;

- преглед на телефонските броеви на вработените во Дирекцијата за заштита и спасување со План за повикување;

- преглед на телефонските броеви на членовите на Тимовите за брз одговор од разни специјалности при дирекцијата со План за повикување;

- преглед на телефонските броеви на командирите на републичките единиците за заштита и спасување со План за повикување;

- преглед на телефонските броеви на раководителите на трговските друштва, јавни претпријатија, установи и служби од значење за заштитата и спасувањето од природни непогоди, епидемии, епизоотии, епифитотии, и други несреќи;

- шема на врски со Центарот за управување со кризи, Министерството за одбрана и другите надлежни министерства;

- шема на радио-релејните врски во Република Македонија;

- шема на врските со организациите за одбрана, заштита и спасување во Организацијата на обединетите нации;

- шема на врските со организациите за одбрана, заштита и спасување во Европската унија;

- шема на врските со организациите за одбрана, заштита и спасување во НАТО пактот;

- шема на врски со членките на организациите за одбрана, заштита и спасување на земјите од Југоисточна Европа;

- шема на врски со соседните држави.

б) На ниво на единици на локалната самоуправа:

- преглед на телефонските броеви на членовите на регионалните штабови и штабови за заштита и спасување на единиците на локалната самоуправа со План за повикување;

- преглед на телефонските броеви на командирите на единиците за заштита и спасување со План за повикување;

- преглед на телефонските броеви на раководителите на трговските друштва, јавните претпријатија, установи и служби од значење за заштитата и спасувањето од природни непогоди, епидемии, епизоотии, епифитотии, и други несреќи;

- шема на врските со Дирекцијата за заштита и спасување;

- шема на врските со соседните единици на локалната самоуправа,;

- шема на врските со регионалните центри при Центарот за управување со кризи;

- шема на радио-релејните врски.

1.3.2. Содржина и разработка на работните документи

1. Прегледот на силите за заштита и спасување содржи:

- преглед на единици за заштита и спасување по вид и број, местото на формирање, обученоста и опременоста со материјално технички средства и неопходни податоци за можностите;

- преглед на тимовите за брз одговор по вид и број, местото на формирање, обученоста и опременоста со материјално технички средства;

- преглед на штабовите за заштита и спасување по местата на организирање и нивната материјално техничка опременост.

2. Прегледот на материјално-техничка опременост на силите за заштита и спасување содржи број, вид и тип на формациските материјално-технички средства и предвидената опрема.

3. Прегледот на трговските друштва, јавни претпријатија, установи и служби кои се ангажираат на задачите за заштита и спасување ги содржи: вкупните кадровски и материјално технички можности, нивната локација и други важни податоци за нивно користење и употреба.

4. Прегледот на здруженија на гараѓани, хуманитарни и невладини организации кои се ангажираат на задачите за заштита и спасување ги содржи: вкупните кадровски и матери-

јално технички можности, нивната локација и други важни податоци за нивно користење и употреба.

5. Прегледот за организираноста на самозаштитата содржи: бројчани податоци за граѓаните; преглед на лица кои завршиле обука за лична и взаемна помош; број на граѓани снабдени со минимум средства за лична заштита и преглед на снабденоста со средства за колективна заштита на деловните објекти на органите на државната управа, единиците на локалната самоуправа, трговските друштва, јавни претпријатија, установи и служби како и на стамбените згради.

6. Дневникот за заштита и спасување се води текстуално и шематски, со хронолошки ред, по место и време. Во дневникот се внесуваат податоци за видовите и интензитетот на природните и други несреќи, последиците и учесниците во изведувањето на интервенцијата во заштитата и спасувањето и други податоци од интерес.

7. Работните карти се документи во кои се внесуваат сите промени предизвикани од природните и други несреќи како и сите други податоци од интерес за заштитата и спасувањето. Членовите на штабовите за заштита и спасување водат лична работна карта во која внесуваат податоци и настани за работите во заштитата и спасувањето за кои се одговорни. Штабовите за заштита и спасување водат работна карта на својата територија во која внесуваат податоци од интерес за заштитата, спасувањето и отстранувањето на последиците од природните непогоди, епидемии, епизоотии, епифитотии и другите несреќи. На работната карта претходно се внесуваат податоци за распоредот, и видот на силите и средствата за заштита и спасување и други потребни податоци.

Содржината и обемот на заедничките и посебните документи, штабовите и другите надлежни органи за раководење со заштитата и спасувањето, ги прилагодуваат на своите потреби, согласно на бројот и видот на единиците за заштита и спасување и обемот на мерките кои се преземаат. Притоа, мора да се обезбеди содржината и обемот на документите да овозможува успешно делување на заштитата и спасувањето и успешно раководење со акциите за заштита и спасување, како и отстранување на последиците од природните непогоди, епидемии, епизоотии, епифитотии и други несреќи.

IV. ЗАВРШНА ОДРЕДБА

Оваа методологија влегува на сила наредниот ден од денот на објавувањето во „Службен весник на Република Македонија“.

Бр. 19-2790/1
19 јуни 2006 година
Скопје

Претседател на Владата
на Република Македонија,
д-р **Владо Бучковски**, с.р.